

Il-~~H~~uttagfa

numru 127



Marzu - April 2015

Gamiema



€2 għal min mhux membru



Hej Huttaf...

Ir-referendum tlifnieh, imma b'daqshekk il-kaċċaturi xorta ma ħadux ir-raġun. Għaliex? Għax li toqtol l-għasafar għall-gost bla sens kien u bla sens jibqa'. Kif tafu, min jaħqar lil min hu iżgħar minnu ngħidulu *bully*. U l-*bullies* min iħobbhom?

Ir-referendum tlifnieh, imma fl-istess ħin kellna rebħa oħra. Mis-sapport li sibna tghallimna kemm għexieren ta' eluf ta' Maltin għandhom għal qalbhom l-għasafar u n-natura. Prosit, bil-mod il-mod qed insiru pajjiż civilizzat! Baqgħalna x'naqdfu, imma jidher li ftit ftit qed naslu.

Per eżempju ħadt gost nara fit-toroq dawk it-tabelli ġodda biex iwissu lis-sewwieqa joqogħdu attenti ma jtajrux qniefed (araw ukoll paġna 2). Affarijiet bħal dawn jagħmlu l-qalb lilna li nħobbu n-natura għax juru li hemm min nefaqlu flusu mhux biss għall-bżonnijiet tal-bniedem imma anke għall-bżonnijiet tan-natura.

Kellu bżonn naraw iktar proġetti bħal dawn, mhux dejjem proġetti biex jaqdu lin-nies biss. Tajjeb niftakru li f'pajjiżna mhux nies biss jgħixu imma hafna pjanti u annimali li għandhom bżonn il-ħabitati tagħhom ukoll.



Mal-faċċata



Il-Gamiema (Turtle Dove) tpassi minn pajjiżna fir-rebbiegħa u fil-ħarifa. Xi par 'l hawn u 'l hemm kultant ibejtu imma rari jirnexxielhom għax jinqatlu mill-kaċċaturi. Dari l-Gamiema kienet komuni sew imma llum naqset hafna u għalhekk jixirqilha protezzjoni tajba. Ritrat ta' Denis Cachia.

Victor
Victor Falzon
L-Editur



Ma' din il-ħarġa, *Il-Huttafa* għalqet **21 sena** minn meta bdiet toħroġ. Inbidlet mhux ħazin matul is-snin, imma f'ħaġa waħda ma nbidlitx żgur: minn dejjem ippruvat tghallim lill-qarrejja jħobbu u jirrispettaw in-natura. Irnexxielha tgħid?

Il-Peprin jġibed l-għajn mhux biss għax huwa aħmar nar imma wkoll għax fejn tara waħda spiss tara mitt elf oħra!

Kontenut

Editorjal	2
Aħbarijiet	3
Ambjenti u Residenti	4-5
Attività	6
Intervista mal-Ħabb il-Qamħ	6
Iżuruna fir-rebbiegħa	7
Tista' tgħidli?	8
Arti u ritratti	8
X'nista nara tgħid?	9
Periklu moħbi	9
Il-Buskett u l-Girgenti	10-11

Kumitati

Ċentrali

Kathleen Mamo (kap) • Jason Aloisio • Chris Cachia Zammit • Desirée Falzon • Victor Falzon

Falko

Nicholas Galea • Timothy Micallef

Kordinazzjoni mill-uffiċju

Hannah Chisholm • Sofía García

Klabb

Klabb Huttaf huma l-membri żgħar u żgħażaġh (-18yrs) ta' BirdLife Malta. Il-Klabb jorganizza ħarġiet fil-kampanja, żjarat f'riservi naturali, ħarġiet bil-lanċa, u attività ambjentali. Kull xahrejn noħroġu l-magażin *Il-Huttafa* li l-membri jirċievu d-dar bil-posta. Bħalissa fil-Klabb qegħdin xi 1000 membru u s-shubija hija €10 fis-sena.



Kuntatt

indirizz

BirdLife Malta

Flats 1-2 Xemxija Waterfront Apartments

It-Telgha tax-Xemxija

Ix-Xemxija SPB 9025

tel 21347644 / 21347645 / 21347646

imejl info@birdlifemalta.org

imejl tal-magażin

il-huttafa@birdlifemalta.org

websajt www.birdlifemalta.org

Reg.Vol.Org. VO/0052

©BirdLife Malta, April 2015

Disinn u produzzjoni Victor Falzon

Stampat għand Poulton's Print Shop



Walk for Nature 2015

Nhar il-**Hadd** 15 ta' Marzu 2015 iltaqgħu 106 membri, familji u ħbieb ta' Klabb **Huttaf**, kif ukoll studenti u għalliema minn xi skejjel. Iltaqgħu quddiem il-Mużew tal-Ferrovija hdejn l-**Imdina**, u minn hemm bdew il-Mixja Maratona. Kien temp perfett għall-mixi u s-serbut twil ta' nies ma damx ma wasal l-id-Dwejra fejn kulhadd straħ ftiit. Imbagħad komplew, għaddew miż-**Żebbiegħ** u qasmu għal San Martin, fejn waqfu mill-ġdid u l-**Leaders** tal-Klabb qassmu mandolin lil kulhadd. Imbagħad qabdu mixjin l-aħħar tappa, u għal xi 12.30pm waslu x-Xemxija sewwasew hdejn ir-riserva naturali tas-Simar, fejn xi **Leaders** oħrajn kienu lestew xi attivitajiet biex il-membri jiehdu sehem fihom. Fl-aħħar ingħatat pin badge lil kull min ġabar xi flus bħala grazzi u tifkira tal-okkażjoni.



Fir-ritratt tidher Giulia Debattista Montalto (xellug) qed tingħata *field guide* tal-ghasafar u tromba mingħand Leader Sivia Cauchi bħala rigal talli għamlet l-ikbar ġabra (€138). Il-ġabra totali kienet ta' €525.70.

Desirée Falzon

Rarissima



Din **Orkida tal-Farfett** (Butterfly Orchid *Anacamptis papilionacea*), fjura rarissima f'Malta. Sa ftiit snin ilu lanqas biss konna nafu li teżisti f'Malta. Kien hemm biss xi rekords qodma minn ġnien botaniku. Imma reġgħet instabet tikber, u kmieni dir-rebbiegħa nstabt pjanta waħda b'żewġ fjuri (kif taraw fir-ritratt), fix-xagħra ta' Pembroke. Hija fjura vera sabiħa, ħasra li kieku kellna nerġghu nitilfuha.



Bil-flus li ngabru f'din il-mixja ħa naghmlu bird tables u nqassmuhom fl-iskejjel. B'hekk indaħħlu iktar id-drawwa li n-nies jitingħu l-ghasafar fix-xitwa.



Idea tajba

Nahseb ħafna minnkom rajtu dawn it-tabella ġodda f'xi triq jew oħra. Ħafna **qniefed** jittajru mill-karozzi waqt li jkun qed jaqsmu xi triq fil-kampanja bil-lejl. Għalhekk din it-tabella tavża lis-sewwieqa biex isuqu bil-mod ħalli jekk qanfud ikun qed jaqsam triq fid-dlam is-sewwieq jilħaq jarah u ma jtajrux. Prosit lin-Nature Trust ta' din l-idea. Bis-saħħa ta' dawn it-tabelli nisperaw li ħafna qniefed isalvaw.

Bħall-mammiferi l-oħrajn kważi kollha, il-**Qanfud** (Algerian Hedgehog *Atelerix algirus*) huwa protett f'Malta.

Grazzi ħafna.



Joe Sultana



Ahh kemm jidher tajjeb dal-frott. Mank kont ghasfur halli niffanga fih.



Ahjar toqghod attent ghax tiffacča bufula u tiffanga fik!

Il-pajżana tniggeż u tixxeblek. Fil-ħarifa u x-xitwa tagħmel frott li ħafna għasafar jikluh, speċjalment meta jiksah it-temp u ma jsibux insetti.



Il-ħarruba siġra tipika tal-makkja. Dari kienet tiħawwel ħafna għax l-għeruq tagħha jaqsmu l-blat, il-weraq isir terriċċju u bil-frott jagħlfu l-bhejjem. Ħasra li llum ma napprezzawx dis-siġra tant tipika tal-kampanja tagħna.

Għalkemm jismha **brimba tal-pal tal-bajtar**, spiss tibni l-għanqbuta tagħha qalb friegħi ta' arbuxelli folti bħad-deru. Faċli tagħrafha dil-għanqbuta għax ikollha ħafna saffi kkumplikati.



Il-bufula passajra tinduna biha għax tisma' *Ċċkk!* minn go arbuxell. Dawn l-għasafar jieqfu Malta waqt il-passa halli jistrieħu f'it u jieklu l-frott tal-makkja. Ir-raġel ikollu sidru lewn is-sadid.



Il-kamaleonti jistahba qalb il-weraq folt tal-arbuxelli tal-makkja. Iqabbell lewn il-ġilda ma' tal-weraq, u jaħtaf insetti kif ipoġġu fuq fjura ta' xi arbuxell.

Is-serp iswed huwa l-iktar serp komuni f'Malta. Għalkemm bla saqajn jaf jixxabbat sew mal-friegħi tal-arbuxelli, u meta jsib bejtiet tal-buful jisirqilhom il-bajd jew il-friegħ.

Puu għalih kemm hu kattiv!

Għandek żball!! Mela s-serp mhux ukoll irid jiekol jew? Bħall-animalli kollha, jiekol għax jaqdbu l-ġuħ mhux għax kattiv.



Makkja

Desirée Falzon

Aron Tanti



Il-kaċċamendula mhix komuni imma jekk ikun hemm wahda fil-viċin ghandek taraha ghax thobb titperreċ fil-quċcata tal-arbuxelli. Minn hemm toqghod tgharrex għall-insetti, li taqbadhom b'dak il-munqar ohxon u b'saħħtu.

Mill-bogħod id-deru jixbaħ harruba imma ghandu weraq żgħar u ovali. Fil-harifa jimtela frott irqiq aħmar li jipprovdi ikel għal ħafna ghasafar. Fir-rebbiegħa l-bufula sewda kultant tbejjet fih.



Desirée Falzon

Il-makkja hija ħabitat skars li f'Malta ssibu l-iktar mal-ġnub ta' xi widien nixfin. Fih jikbru l-iktar arbuxelli kbar b'hal deru, ħarrub, alaternu u riħan. Dawn tant jikbru folti f'xulxin li medda makkja matura ma jirnexxilekx tgħaddi minnha. Dawn l-arbuxelli kapaċi jgħixu f'ħamrija baxxa li ma żżommx ħafna ilma. Għalhekk għandhom għeruq b'saħħithom li jistgħu jinżlu fix-xquq bejn il-blat. Ħafna mill-arbuxelli tal-makkja jagħmlu frott żgħir li l-għasafar jiggennu għalih. Fir-ritratt tidher medda makkja fl-inħawi ta' **San Martin** (ħdejn il-Wardija).

Jekk tfittex maz-zkuk tal-arbuxelli spiss issib bejtiet taż-**żunżan tax-xehda żgħira**. Fil-makkja ż-żnażan isibu njam x'igerrmu għall-bini tal-bejta, polin għall-ikel u kenn fl-arbuxelli.



Victor Falzon

Attività

Nizlin sa
Wied il-Luq

Issa li bdiet is-shana, it-temp ma tantx jibqa' jhajnarna nohorġu jekk mhux sa xatt il-baħar! Imma post bħal Wied il-Luq fil-qalba tal-Buskett jibqa' sabiħ għax is-siġar kbar iżommu l-frisk. Għalhekk se ninzlu waħda s'hemm ħalli naraw x'toffri n-natura ta' dan il-wied uniku f'Malta.

U kif inkunu hemm għandu mnejn ninzertaw ftit **bird ringing**. Titilfuhiex.

Għaliex wied uniku?

Mur paġni 10-11 u tkun taf.

Bird ringing x'jabbat?

Huwa studju tal-ghasafar bl-użu ta' criecket. Jekk trid tkun taf iktar, mur il-harga!

Data

Is-Sibt 16 Mejju 2015

Niltaqgħu

Taħt it-Tinda @ 2.00pm

Nispiċċaw

Xi 4.30pm–5.00pm

Merħba

*Membri kollha + familji

Avżawna

Jekk tkunu ġejjin avżawna

b'imejl qasira lil

il-huttafa@birdlifemalta.org

Prezz Xejn!

*Tfal taħt it-8 snin irid jiġi magħhom xi hadd kbir.

It-Tajra Safra (Golden Oriole) hija ghasfur li forsi naraw. Il-Buskett hemm hafna siġar tan-naspli - frott li dan l-ghasfur taqagħlu żaqqu għalih!

Tajra Safra

Frott tan-Naspli

Dakinhar inqassmu l-istiker Numru 3.



Intervista ma' fjura

27



Flabb il-Qamħ
Field Gladiolus

Bongu, fjura sabiħa!
Bongu, grazzi tal-kumpliment.

Għaliex jismek Flabb il-Qamħ?
Għax jien l-iktar li tarani nikber f'xi għalqa qamħ.

Dan li għandek madwarek qamħ?
Le mhuwiex. Hawn taħlita imma lkoll huma kuġini tal-qamħ: ħafur, nixxief, skalora u barrum.

Inti fl-għelieqi biss tikber?
L-iktar f'għelieqi li jkun tqallbu imma spiss issibni anke fi steppa u raba' mitluq.

U min isaqqik?
X'taħseb? Ix-xita, hux.

Imm'issa daqshekk xita hux.
Hekk hu, imma fix-xitwa għamlet biżżejjed xita biex kbirt u ftaħt il-fjuri. U l-ħamrija għadha ftit niedja għax mgħottija bil-ħaxix.

U fis-sajf?
Fis-sajf innixxef il-parti ta' fuq u tibqa' biss speċi ta' basla taħt il-ħamrija. Fix-xitwa nerga' nibda ntella' weraq ġdid.

U kollox jirrepeti ruħu?
Hekk hu, in-natura mimlija ċikli.

Tajjeb, serraħtli moħħi. Saħħa. Saħħa lilek, u tinkwetax. Ir-rebbiegħa li ġejja nerga' narak.

Iżuruna fir-rebbiegħa

L-iktar li naraw għasafar f'Malta huwa fi żmien il-passa. Jghaddu iktar minn 110 speċi ta' għasafar, uħud kbar u oħrajn żgħar. Dawn huma ftit mill-għasafar żgħar li fir-rebbiegħa jagħmlu l-kampanja iktar interessanti u eċitanti għal min iħobb in-natura.



Bufula Passajra



Żanzarell tal-Kullar



Buċaqq tas-Silla



Żanzarell Iswed



Vjolin Hadrani



Diżż



Isfar



Huttafa



Kuda

Minhabba li dawn għasafar żgħar, dejjem jaqbel ikollok **tromba** halli tkun tista' tarahom sew. It-tromba hija għodda importanti għall-berdwoċer. Għodda oħra tajba hija **gajd tal-għasafar**. Gajd (jew *field guide*) ikun ktieb li jagħtik stampa u dettalji fuq kull għasfur li tista' tinzerta.

Dik il-membri li gābret l-iktar flus għall-mixja ta' Marzu fil-fatt rebhet tromba u gajd tal-għasafar.

Il-kaxxi bojod għalfejn qeghdin tgħid?

Ovvja! Biex jekk l-għasfur tarah tagħmel marka fihom.

Tista' tghidli?

Rokna ġdida li fiha nwieġbu mistoqsijiet u misteri mistifikanti li tibagħtulna intom il-membri.

Fuq in-natura, s'intendi!

Se ddum tibdel stili int? Se jaqagħlek xagħrek fl-aħħar!

Għażiża Huttafa,
Il-bieraħ haċt dan ir-ritratt ta' dan l-ghasfur li kien qed itir fuq rasna. Jekk jogħġbok din huttafa? Grazzi.

Matthew Caruana 11
L-Iklin

Għażiż Matthew,

Dak Rundun (common swift) mhux Huttafa. Mad-daqqa t'għajn jixxiebħu f'tit għax it-tnejn ġwinħajhom twal u bil-ponta, u t-tnejn għandhom denbhom mifruq fi tnejn. Imma r-Rundun ikun ikbar, ġwinħajh ħafna itwal, denbu qasir u jkun kollu skur, filwaqt li aħna l-Huttaf (barn swallow) ikollna sidirna ċar. Prosit tar-ritratt, mhux faċli tiegħu ritratt ta' Rundun daqs kemm hu żvejt.

Huttafa

Sur Editor,

Id-Daddy qalli li jekk kamaleonti joqgħod fuq l-aħmar imut, imma l-Mummy qaltli li mhux veru. Tista' tghidli min għandu raġun? Grazzi.

Mia Abela 9
Naxxar

Għażiża Mia,

Dil-mistoqsija spiss jistaqsuħieli, u nixtieq naf dil-ħrafa min ivvintaha! Għandha raġun ommok, Mia, għax il-kamaleonti ma jiġrilu xejn jekk joqgħod fuq l-aħmar. La ħa jsir aħmar u lanqas mhu ħa jmut.

L-Editor

Għażiż Editor,

Jekk jogħġbok tista' tghidli x'inhu dan l-insett? Grazzi.

Shanaya Ellul 11
Naxxar



Għażiża Shanaya,

Dik jgħidulha Ħadranija tal-Fjuri, ħanfusa komuni li taraha fuq il-fjuri, speċjalment il-Lellux. L-isem xjentifiku tagħha huwa *Psilothrix viridicoeruleus*.

L-Editor

Pisi.. Pasi..
Postil.. Pistol..
Pistol-otrix..
Pis-to-tratix..
Tsk! Ma nafx, ta!



Ibagħtulna t-tpiġġijiet u r-ritratti li tiegħu tan-natura (mhux pets jew pjanti kkultivati) ħa nġibuhom f'dil-paġna. Basta jkun veru tagħkom. Ibagħtuhom bl-imejl jew bil-posta.



Hobbejża tal-Warda Kbira - Francesco Tanti 7

Arti u ritratti



Gawwija - Martina Casolani 11



Kapinera - Mikela Casolani 8

X'nista' nara tgħid?

Jason Aloisio

Żanzarell Iswed Pied Flycatcher

Ficedula hypoleuca

Iż-Żanzarell Iswed jidher l-aktar fir-rebbiegħa. Hu wiehed mit-tliet tipi ta' żanzarelli li l-aktar għandek ċans tiltaqa' magħhom fil-kampanja tagħna fi żmien il-passa. Isimhom ġej mill-kelma Taljana *zanzara* li tfisser nemusa, peress li dawn l-għasafar jieklu nemus u insetti oħra. Iż-Żanzarell Iswed issibu l-aktar f'postijiet bis-siġar, minn imsaġar sa ġonna. Jintefa' fuq xi ferġha jgħasses madwaru, biex hekk kif jara xi insett itir fil-qrib, jinqala' minn fejn ikun wieqaf u jaqbd u fl-arja. Hemm tip ieħor ta' żanzarell, imsejjah Żanzarell tal-Kullar, li jingħaraf miż-Żanzarell Iswed għax għandu bħal kullar abjad madwar għonqu (ara paġna 7). In-nisa taż-żewġ għasafar jixxiebh u hafna u diffiċli tagħrafhom minn xulxin.



Victor Falzon

Periklu mohbi...

Rajtuha? Mohbija taht tinda li bniet minn żewġ petali ta' fjura tal-lellux, Brimba tal-Fjuri tgħasses u tistenna insett żgħir ipoġġi fuq il-fjura biex mingħalih jieħu xarba nektar tal-fjuri. U kif jinzel toħroġ għalih bħal għafid, u tahtfu bejn dirgħajha...

Heqq kulhadd irid jiekol, hux!



L-isem xjentifiku ta' dil-brimba huwa *Synaema globosum*.



Il-Brimba tal-Fjuri hija tip ta' *crab spider* komuni f'Malta. Tista' tkun safra, oranġjo jew hamra imma fuq daharha dejjem ikollha disinn iswed qisu *lampshade*.



Iktar qisha l-elm u ta' Darth Vader!



Natura 2000
Natura mħarsa

Elisabeth Conrad

Il-Buskett u l-Girgenti

Illum se nitkellmu dwar il-Buskett, post li fost is-siti Natura 2000 Malta huwa forsi l-iktar magħruf man-nies.

Il-Buskett u l-inħawi tal-Girgenti li wkoll jiffurmaw parti minn dan is-sit Natura 2000, jinstabu fl-inħawi tar-Rabat u ta' Ħad-Dingli. Dan wiehed mill-ftit postijiet f'Malta fejn insibu ambjent ta' bosk, u huwa fil-fatt mill-kelma Taljana *boschetto* li ġej l-isem Buskett. Il-Buskett huwa l-uniku bosk proprja (għalkemm kif rajna f'hargiet oħrajn, insibu wkoll f'xi bnadi fdalijiet ta' dawk li xi darba kienu boskijiet naturali).

Komplew ħawlu...

Il-Buskett mhuwiex ambjent kompletament naturali. X'aktarx li meta ġew il-Kavallieri ta' San Gwann f'Malta kien hemm diġà xi tip ta' bosk Mediterranju jeżisti fl-inħawi tal-Buskett, imma l-Kavallieri komplew ħawlu ħafna sigar biex

ikabbru l-bosk naturali li kien hemm, bl-iskop li jkollhom iktar art fejn jikkaċċjaw. Dan il-bosk 'artifiċjali' biż-żmien stabbilixxa ruħu u beda jirriġenera wahdu, mingħajr il-bżonn li jintervjeni l-bniedem, l-istess kif jirriġeneraw il-boskijiet naturali.

Wirt sinjur...

Minbarra li kabbru l-bosk, il-Kavallieri ghamlu ħafna tibdil iehor. Bnew il-Palazz Verdala u t-tliet irziezet magħrufin bħala r-Razzett tal-Bosk, ir-Razzett tal-Ispirtu u r-Razzett tal-Bagħal. Ħawlu wkoll ħafna sigar tal-laring u dwieli, u holqu sistema sofistikata ta' tisqija, li partijiet minnha għadhom hemm sal-lum, fl-hekk imsejja Baħar ta' Fuq u Baħar t'Isfel. Il-Buskett huwa fost l-iktar wirt sinjur li hallewlna l-Kavallieri.

Fejn qiegħed?

Il-Buskett qiegħed ħdejn Ħad-Dingli.



Raymond Galea



Kull sena waqt il-passa jinzel jorqod il-kuċċard fis-sigār tal-Buskett

Victor Falzon




F'Wied l-Isqof (① fuq il-mappa) tikber is-Safsafa ż-Żghira, sigra rari ħafna.

Aron Tanti




Laetiporus sulphureus - fungu rari li jikber fil-Buskett.



Natura 2000 hija sensjela ta' postijiet madwar l-Ewropa fejn in-natura hija protetta. B'kollox hemm iktar minn 27,300 sit Natura 2000, u 39 minnhom qeghdin f'Malta.



Victor Falzon



Post protett...

Illum-il ġurnata, il-Buskett huwa protett mhux biss bħala **Sit Natura 2000**, imma wkoll bħala **Sit ta' Importanza Ekoloġika**, **Sit ta' Importanza Xjentifika**, u **Post ta' Valur Għoli Pajsaġġistiku**. Huwa wkoll **Santwarju tal-Għasafar**, fejn kaċċa ma tistax issir, u **Important Bird Area** ta' valur Ewropew. Barra min hekk, kemm is-siġar tal-Buskett kif ukoll il-wirt kulturali li nsibu hawnhekk huma protetti.

Ħafna ambjenti...

Wahda mir-raġunijiet li nqisu dawn is-siti daqstant importanti hija d-diversità ta' ambjenti li nsibu fihom. Per eżempju, diġà semmejna l-**bosk** semi-naturali tal-Buskett, fejn jikbru siġar bħal **Ballut**, **Deru**, **Żnuber** u **Ħarrub**; dan il-bosk jipprovdi ambjent importanti ħafna għall-għasafar, inkluż dawk li jkunu qed ipassu, però huwa wkoll ambjent fejn insibu varjetà interessanti ta' insetti u fungi.

F'postijiet oħrajn insibu speċi li jikbru viċin l-ilma fil-**widien**, per eżempju s-**Safsafa l-Kbira**, is-**Safsafa ż-Żghira**, il-**Luq** u l-**Fraxxnu**, ilkoll siġar li ma tantx huma komuni f'Malta. F'Għajn il-Kbira fil-Girgenti hemm **sors ta' ilma ħelu** s-sena kollha, fejn insibu speċi rari ħafna fil-Gżejjer Maltin u anke speċi li jinstabu hawnhekk biss. F'partijiet oħra nsibu xi **għerien**, bħall-Għar tal-Inkwiżitur. Dan huwa ambjent importanti għall-**friefet il-lejl**. Insibu wkoll meded ta' **xagħri** u ta' **makkja**, kif ukoll diversi speċi endemiċi ta' flora u fauna.

Hawnhekk stajna nagħtu biss titwila fuq fuq lejn dan is-sit Natura 2000, mhux biss għax huwa sit kbir imma wkoll għax tant huwa sit rikk u varjat. Ikollna

bżonn ħarġa shiġa tal-**Huttafa** biex nitkellmu fuq kull ma nsibu hawnhekk! L-aħjar mod biex issiru tafu dan il-post hu li tmorru **te s p l o r a w h** intom stess.



Vespertin tal-Magreb
Maghrebian Bat



Din hija **hunting lodge** minn ta' żmien il-Kavallieri li hemm fil-Buskett. Inbniet fis-Seklu 16 u hija eqdem mill-Kastell Verdala.

Victor Falzon

Il-familja tal-BirdLife qed tikber!

Ħajjar lill-familja tiegħek issir
Membru Familja fil-BirdLife.

Membru Familja fil-BirdLife

- tircievi l-magāzin *Il-Ħuttafa*
- tircievi l-magāzin *Bird's Eye View*
- tkun tista' tattendi hafna attivitajiet oħrajn, anke barra minn Malta

Bhala Membru Familja, il-familja tiegħek kollha tkun qed tghin lill-ikbar għaqda tan-natura f'Malta biex tkompli tiddefendi l-għasafar u l-ambjent naturali.

Grazzi!

Struzzjonijiet lill-ġenitur

Tista' tibdel il-kategorija minn Klabb Ħuttaf għal Family Membership onlajn billi

- Tidhol fil-websajt tal-BirdLife www.birdlifemalta.org
- Tikklkja **Join/Renew**
- Timla d-dettalji fil-parti jisimha **Renew Local Membership***

*Fejn jitolbok Member ID hu n-numru minn fuq il-label tal-envilop li fih waslitilkom Il-Ħuttafa.